

حدیث میں امام اعظمؒ کی تصنیف ”کتاب الآثار“

(وہ کتابیں اپنے آباء کی..... اس عنوان کے تحت اسلام کے مصادر و مراجع میں سے کسی ایک کتاب کا تفصیلی تعارف پیش کیا جاتا ہے، اس بار مشہور کتاب ”کتاب الآثار“ کا تعارف نذر قارئین ہے)

مولانا علی صدیقی

امام اعظمؒ ۱۲۰ھ میں جامع کوفہ کی اس مشہور علمی درسگاہ میں جلوہ افروز ہوئے جو حضرت عبداللہ بن مسعودؓ کے زمانے سے باقاعدہ چلی آ رہی تھی تو آپ نے جہاں فقہ کا عظیم الشان فن اجتماعی محنت سے مدون کیا، وہیں فقہ کے ابواب پر مشتمل حدیثوں کا ایک مجموعہ بھی صحیح اور معمول بہ روایات سے انتخاب فرما کر مرتب کیا اور اس کو اپنے تلامذہ کے سامنے لیکچرز کی صورت میں پیش کیا، اسی کا نام ”کتاب الآثار“ ہے اور آج امت اسلامیہ کے علمی سرمایہ میں احادیث صحیحہ کی سب سے قدیم کتاب یہی ہے، جو دوسری صدی کے ربیع ثانی کی تالیف ہے، امام اعظمؒ سے پہلے حدیث نبوی کے جتنے مجموعے اور صحیفے تھے، ان کی ترتیب فنی نہ تھی بلکہ ان کے جامعین نے کیف ما اتفق حدیثوں کے مجموعے تیار کئے تھے، گویا جس کام کی ابتداء بقول حافظ ابن حجر عسقلانی امام شافعیؒ نے کی تھی، اسی کو امام اعظمؒ نے نہایت خوش اسلوبی کے ساتھ مکمل فرمایا اور بعد کے آنے والوں کے لئے ترتیب و تویب کی شاہراہ قائم کر دی۔

”کتاب الآثار“ اس دور کی تمام تصانیف سے پہلے کی تصنیف ہے، اس دور کے تمام مصنفین ابن جریج کو چھوڑ کر امام اعظمؒ کے بعد ہیں، سب اگرچہ قرن ثانی کی پیداوار اور معاصر ہیں، مگر امام اعظمؒ سے کسی نہ کسی درجے میں متاخر ہیں اور صرف متاخر نہیں، بلکہ امام اعظمؒ کی جلالت علمی کے قدر دان ہیں۔

”کتاب الآثار“ کا طریق تالیف..... کتاب الآثار کا طریق تالیف، تعلیم کتب اور تعلیم روایات کا نہیں بلکہ تعلیم علوم و فنون کا ہے، یعنی بذریعہ درس و المذاشیونہ سے علم حاصل کرنا، تمام علوم اور مہمات فنون عربیہ کے لئے صدر اول میں یہی طریقہ رائج تھا، آغاز میں اس طرز تالیف کی بنیاد یوں پڑی کہ تلامذہ اپنے حفظ و یادداشت کے لئے اساتذہ کے تمام امالی یا ان کا خلاصہ لکھ لیا کرتے تھے، لیکن آگے چل کر یہ چیز اس قدر مقبول ہوئی کہ اقسام تصنیف میں ایک خاص قسم بن گئی اور خود اساتذہ اور علمائے فن اپنی مرویات بطور تصنیف مرتب کرنے لگے، اس طرح کہ حلقہ درس میں مطالب و مسائل، اطا

کراتے اور ساتھ ساتھ خود بھی لکھتے جاتے یا پہلے مجموعہ مرتب کر لیتے اور پھر اسی کو املا کراتے، حدیث میں یہ طریق تمام علوم سے زیادہ رائج اور مقبول ہوا اور محدثین کے یہاں اسے ایک خصوصی مقام حاصل ہو گیا، چنانچہ محدثین نے سماع من لفظ الشیخ کی دو مختلف صورتوں میں سے ایک قسم املا کو قرار دیا ہے اور یہ محدثین کی بیان کردہ ان تمام قسموں میں سے جو محل روایت کیلئے مشہور ہیں، ایک اور اعلیٰ قسم ہے، چنانچہ علامہ میمانی نے توضیح الافکار میں حافظ زین الدین عراقی کے حوالہ سے لکھا ہے:

سواء أحدث من کتابه أو من حفظه یا ملاء أو بغير إملاء وهو أرفع الأقسام. (تتقیح

الأنظار: ۲/۲۹۸)

محدثین نے اس انداز تالیف کی خاطر تلامذہ کے لئے جو تعبیری زبان مقرر کی ہے، ان میں سب سے اعلیٰ و ارفع اگرچہ خطیب بغدادی کے خیال میں تو سماع ہی ہے لیکن ابن اصلاح حدثنا کو اور ابن کثیر حدیثی کو ارفع بتاتے ہیں، حافظ محمد بن ابراہیم الوزیری فرماتے ہیں کہ عبدالمالک بن عبدالعزیز ۱۵۰ھ جو ابن جریج کے نام سے مشہور ہیں اور جن کے بارے میں حافظ عسقلانی نے انکشاف کیا ہے کہ حدیث کے پہلے مصنف یہی ہیں، ان سے حجاج بن محمد مصعبی نے ان کی کتابیں اسی طرح روایت کی ہیں، چنانچہ لکھتے ہیں:

لا سیما من عرف أنه لا یروی إلا ما سمعه کحجاج بن محمد فروی کتب ابن جریج بلفظ: قال ابن جریج فحملها الناس عنه واحتجوا بها۔ (تتقیح

الأنظار: ۲/۲۹۸)

علامہ محی الدین عبدالحمید نے اس طریق کو بے حد سراہا ہے اور اسے تالیف و تدریس میں سب سے اعلیٰ قرار دیا ہے، چنانچہ فرماتے ہیں:

”حدیث حاصل کرنے کے طریقوں میں سب سے اونچا، ترقی یافتہ اور قوی ترین طریق یہ ہے کہ راوی شیخ کے الفاظ سنے، خواہ شیخ کسی دستاویز سے املا کر رہا ہو، یا زبانی یادداشت سے، املا کرنا حدیث من غیر املا سے اونچا ہے۔“ (تعلیقات علی التوضیح: ۲/۲۹۵)

حافظ ابن اصلاح نے بھی نقل حدیث اور محل روایت میں اسے سب سے اونچی قسم قرار دیا ہے، چنانچہ فرماتے ہیں:

هذا القسم أرفع الأقسام عند الجماهير۔ (مقدمہ ابن الصلاح)

کتاب الآثار بھی اسی قسم کا املائی مجموعہ ہے اور امام اعظم کا قائم کردہ یہ طریق تصنیف کچھ ایسا مقبول ہوا ہے کہ بعد میں امام کے تلامذہ نے بھی اپنی تصنیف میں اسے ہی اپنایا ہے، چنانچہ حافظ قاسم بن قطلوبغا ”منية الألمعی“ کے مقدمہ میں رقم طراز ہیں:

إن المتقدمین من علمائنا كانوا یحلون المسائل الفقهية وأدلتها من

الأحاديث النبوية بأسانيدهم كآبي يوسف في كتاب الخراج والأمالى و
محمد في كتاب الأصل والسير وكذا الطحاوى والخفاف والرازى
والكرخى - (منية الألمعى: صفحہ ۸)

كتاب الآثار کے نسخے..... جیسے مؤطا کو امام مالک سے ایک سے زیادہ اصحاب مالک نے روایت کیا ہے، ایسے ہی
كتاب الآثار کو بھی امام عظیم سے ان کے ایک سے زیادہ اصحاب نے روایت کیا ہے اور اس روایت کے ایک سے زیادہ
ہونے کی وجہ سے جیسے مؤطا اور حدیث کی دوسری کتابوں کے نسخے متعدد ہو گئے، ایسے ہی كتاب الآثار کے بھی راویوں
کے متعدد ہونے کی وجہ سے نسخے ایک سے زیادہ ہو گئے ہیں۔ كتاب الآثار کو امام عظیم سے جن تلامذہ نے روایت کیا ہے،
ان کی تعداد تو زیادہ ہے لیکن ان میں مشہور چار ہیں:

(۱)..... كتاب الآثار بروایت امام محمد (۲)..... كتاب الآثار بروایت امام ابو یوسف (۳)..... كتاب الآثار بروایت
امام زقر (۴)..... كتاب الآثار بروایت امام حسن بن زیاد

كتاب الآثار بروایت امام محمد..... یہ امام محمد کا روایت کردہ نسخہ ہے اور یہ نسخہ تمام نسخوں میں سب سے زیادہ مقبول اور مشہور
ہے، اسی کے بارے میں حافظ ابن حجر عسقلانی نے ”تعجيل المنفعة بزوائد رجال الأربعة“ کے مقدمہ میں لکھا
ہے:

والموجود من حديث أبي حنيفة مفرداً إنما هو كتاب الآثار التي رواها محمد
بن الحسن عنه - (تعجيل المنفعة برجال الأربعة: صفحہ ۴)

اس نسخے میں جن راویوں سے حدیثیں مروی ہیں، حافظ ابن حجر عسقلانی نے ان کے حالات پر دو کتابیں لکھی ہیں، پہلی
تصنیف جو مستقل طور پر رجال كتاب الآثار سے متعلق ہے، اس کا نام ”الایشار بمعرفة رواة الآثار“ ہے، اس کا ذکر
نواب علامہ صدیق حسن خاں نے ”اتحاف النبلاء المتقين“ میں کیا ہے، مگر نام غلط درج ہو گیا، ”الایشار بمعرفة معانی
الآثار“ نہیں بلکہ ”الایشار بمعرفة رواة الآثار“ ہے، اتحاف میں مصنف کا بھی ذکر نہیں ہے، اس کے مصنف حافظ
ابن حجر عسقلانی ہیں، اس کتاب کا ذکر خود حافظ عسقلانی نے ”تعجيل المنفعة“ کے مقدمہ میں بھی کیا ہے، چنانچہ فرماتے ہیں:

”میں نے كتاب الآثار کے رجال پر علیحدہ مستقل کتاب لکھی ہے کیونکہ بعض حنفی ماہر بزرگوں میں سے ایک
بزرگ نے مجھ سے درخواست کی کہ میں كتاب الآثار کے رجال پر مستقل کتاب لکھوں، میں نے ان کی یہ
درخواست قبول کی اور كتاب الآثار کے رجال پر کتاب لکھی، اس میں جو اکابر ”تہذیب“ میں آچکے ہیں، ان کا تو
صرف نام ہی ذکر کر دیا اور تہذیب کا حوالہ دے دیا ہے اور ان کے علاوہ کے حالات لکھے ہیں۔ (تعجيل المنفعة: ۹)

دوسری تصنیف ”تعجيل المنفعة بزوائد رجال الأربعة“ ہے، اس میں حافظ ابن حجر نے صرف ان راویوں

کا تذکرہ کیا ہے جن سے ائمہ اربعہ امام اعظمؒ، امام مالکؒ، امام شافعیؒ اور امام احمدؒ نے اپنی اپنی تصانیف میں حدیثیں نقل کی ہیں مگر صحاح ستہ میں ان کے حوالے سے کوئی حدیث منقول نہیں ہے، دراصل حافظ ابو عبد اللہ محمد بن علی بن حمزہ الحسینی نے ایک کتاب ”التذکرۃ برجال العشرۃ“ کے نام سے لکھی تھی اور اس میں حافظ ابو عبد اللہ نے ائمہ ستہ بخاری، مسلم، ابو داؤد، نسائی، ترمذی اور ابن ماجہ کے ساتھ ائمہ اربعہ ابوحنیفہ، مالک، شافعی اور احمد کی تصانیف کے راویوں اور رجال کا تذکرہ لکھا اور اس کا نام ”التذکرۃ برجال العشرۃ“ رکھا اور ائمہ ستہ کے ساتھ ائمہ اربعہ کے رجال لکھنے کی وجہ خود ہی یہ بتائی ہے:

ذکرت رجال الأئمة الأربعة المقتدى بهم لأن عمدتهم في الاستدلال لهم لمذاهبهم في الغالب على ما رووه في مسانيدهم بأسانيدهم فإن المؤطا لمالك هو مذهبه الذي بدين الله به اتباعه ويقلدونه مع أنه لم يرو فيه إلا الصحيح عنده وكذلك مسند الشافعي موضوع لأدلته على ما صح عنده من مروياته وكذلك مسند أبي حنيفة في إمام مسند أحمد فإنه أعم من ذلك واشمل - (تعجيل المنفعة: صفحہ ۴)

علامہ ابو جعفر الکتانی نے لکھتے ہی حدیث اور ائمہ اربعہ کی کتابوں کی تذکرہ کرنے کے بعد لکھا ہے: فہذہ ہی کتب الأئمة الأربعة وباضافتها إلى الستة الأولى تکمل الكتب العشرۃ التي هي أصول الإسلام وعليها مدار الدين - (الرسالة المستترفة: صفحہ ۱۸)

حافظ ابن حجر عسقلانی نے چونکہ ”تہذیب التہذیب“ اور ”تقریب“ کے نام سے ائمہ ستہ کی کتابوں کے رجال پر دو کتابیں لکھی ہیں، اس لئے حافظ عسقلانی نے ائمہ اربعہ کی تصانیف کے راویوں کے لئے ایک مستقل کتاب ”تعجيل المنفعة“ کے نام سے اور اس میں جیسا کہ خود حافظ صاحب نے تصریح کی ہے، صرف ان اشخاص کے حالات لکھے ہیں جو ائمہ اربعہ کی کتابوں میں آئے ہیں۔ چنانچہ فرماتے ہیں:

فلذلك اقتصرت على رجال الأربعة وسميته تعجيل المنفعة بزوائد رجال الأئمة الأربعة - (تعجيل المنفعة: صفحہ ۸)

حیرت ہے کہ علامہ نواب صدیق حسن خان نے ”اتحاف العلماء المتقين“ میں علامہ شوکانی کے حوالے سے کتاب کا نام ”تعجيل المنفعة برجال الاربعہ“ لکھ کر الاربعہ کو سنن اربعہ کا مصداق قرار دیا ہے اور صاحب کشف الظنون کی اس بات میں تغلیط کی ہے کہ اربعہ سے ائمہ اربعہ مجتہدین مراد ہیں، چنانچہ فرماتے ہیں:

كشف الظنون گفته بروایت رجال الأئمة الأربعة یعنی المذاهب واین

مسامحت است ازوے۔ (اتحاف النبلاء: صفحہ ۴۱)

حالانکہ خود حافظ صاحب کی تصریح سے یہ بات معلوم ہوتی ہے کہ ”اربعہ“ سے مراد ائمہ اربعہ ہیں یعنی امام ابوحنیفہ، شافعی، مالک اور احمد، نہ کہ ابوداؤد، نسائی، ترمذی اور ابن ماجہ..... علامہ ابو جعفر الکتانی نے مسند امام ابوحنیفہ پر تبصرہ کرتے ہوئے صاف لکھا ہے:

والذی اعتبره الحافظ ابن حجر فی کتابہ تعجیل المنفعة بزوائد رجال الأربعة

هو ما أخرجہ الإمام الذکی الحافظ أبو عبد اللہ الحسین بن محمد بن

خسرو۔ (الرسالة المستطرفة: صفحہ ۱۶)

غالباً نواب صاحب نے خود ”تعجیل المنفعة“ کا مطالعہ نہیں فرمایا اور نہ زبان قلم پر یہ بات نہ آئی۔ الغرض بتانا یہ چاہتا ہوں کہ حافظ عسقلانی نے رجال ائمہ اربعہ کے ذیل ہی میں کتاب الآثار کے بھی رجال لکھے ہیں، مشہور محدث حافظ سخاوی نے ”الإعلان بالتوابع“ میں کتاب الآثار کے رجال پر ایک اور کتاب کی بھی نشان دہی کی ہے فرماتے ہیں:

وللزين قاسم الحنفي رجال كل من الطحاوي والموظا لمحمد بن الحسن

والآثار ومسند أبي حنيفة لابن المقري۔ (الإعلان بالتوابع: صفحہ ۱۱)

حافظ زین الدین قاسم بن قطلوبغا کی اس کتاب کا علامہ الکتانی نے ”الرسالة المستطرفة“ میں بھی تذکرہ کیا ہے، ملا کاتب چلبلی نے ”كشف الظنون“ میں کتاب الآثار امام محمد پر حافظ ابو جعفر طحاوی کی شرح کا بھی ذکر کیا ہے، حافظ سخاوی نے ”الاضواء الملامح“ میں علامہ تقی الدین احمد بن علی مقریزی کی کتاب ”تاریخ العمود“ کے حوالہ سے حافظ قاسم کی تصانیف میں ”التعلیقات علی کتاب الآثار“ بھی لکھی ہے۔

امام محمد سے اس کتاب کو ان کے متعدد شاگردوں نے روایت کیا ہے، مطبوعہ نسخہ امام ابو حفص کبیر اور ابوسلیمان جوزجانی کا روایت کردہ ہے۔ (ان کا نام موسیٰ بن سلیمان اور کنیت ابوسلیمان ہے، حافظ عبدالقادر قرشی فرماتے ہیں کہ مامون نے ان کے سامنے عہدہ قضا کی پیش کش کی تو فرمایا: ”امیر المؤمنین! عدالتی معاملہ میں حقوق الہی کی نگرانی کیجئے اور اپنی امانت مجھ جیسے کو سپرد نہ فرمائیے، مجھے غصہ میں اپنے اوپر قابو نہیں رہتا، میں اپنے اللہ کے بندوں میں فیصلہ کرنے کے کام کو پسند نہیں کرتا۔“ مامون نے یہ سن کر کہا کہ آپ درست کہتے ہیں۔

امام محمد اور قاضی ابویوسف کے تلامذہ میں سے ہیں اور ان سے ان کی کتابوں کے راوی بھی ہیں، فقہ وحدیث میں معطلی بن منصور کے رفیق رہے ہیں، معطلی بن منصور امام مالک، لیث بن سعد، حماد اور ابن عمیر کے شاگرد ہیں، ان کی تصانیف میں السیر الصغیر، کتاب الصلاة اور کتاب الرہن جیسی کتابیں ہیں، ۱۸۰ء کے بعد ان کی وفات ہوئی ہے، فرماتے تھے کہ

میں نے حماد بن زید سے سنا ہے، وہ فرماتے تھے، میں ابوحنیفہ سے محبت کرتا ہوں، کیونکہ وہ ایوب سختیانی سے تعلق رکھتے ہیں۔ یاد رہے کہ ایوب سختیانی امام اعظم کے اساتذہ میں سے ہیں۔

کتاب الآثار بروایت امام ابو یوسف:..... کتاب الآثار کے امام اعظم سے دوسرے راوی قاضی ابویوسف امام احمد بن حنبل کے استاد ہیں، ان کے اس نسخہ کا تذکرہ حافظ عبدالقادر قرشی نے ”الجواہر المہیہ“ میں کیا ہے، چنانچہ امام ابو یوسف کے ترجمہ میں لکھتے ہیں: روی کتاب الآثار عن أبيه عن أبي حنيفة۔

پروفیسر الشیخ محمد ابو زہرہ لیکچرر فاؤنڈیشن نے ”ابوحنیفہ“ نامی کتاب میں اس پر جو عالمانہ تبصرہ کیا وہ بھی پڑھ لیجئے۔

”یہ کتاب علمی طور پر تین وجہ سے قیمتی ہے: اول یہ کہ امام ابوحنیفہ کی مرویات کا ذخیرہ ہے اور اس کے ذریعے ہمیں معلوم ہوتا ہے کہ امام موصوف نے استخراج مسائل میں احادیث کو کیسے دلائل کے طور پر استعمال کیا ہے۔ دوم یہ کہ یہ کتاب ہمیں بتاتی ہے کہ امام موصوف کے یہاں مواقع استدلال میں فتاویٰ صحابہ اور احادیث مرسلہ کا کیا مقام تھا۔ سوم یہ کہ اس کتاب کے ذریعے تابعین فقہائے کوفہ کے خصوصاً اور فقہائے عراق کے عموماً فتاویٰ تک ہماری رسائی ہو جاتی ہے۔“ (ابوحنیفہ صفحہ ۲۰۰)

کتاب الآثار بروایت امام زفر:..... پورا نام زفر بن ابیدیل الغمیری ہے، ان سے کتاب الآثار کی روایت ان کے تین شاگردوں نے کی ہے، (۱) ابو وہب محمد بن مزاحم (۲) شداد بن حکیم (۳) حکیم بن ایوب۔

محمد بن مزاحم اور شداد بن حکیم کے حوالے سے جو کتاب الآثار مروی ہے اس کا مشہور محدث ابو عبد اللہ الحاکم نے اپنی کتاب معرفتہ علوم الحدیث میں تذکرہ ان الفاظ میں کیا ہے:

نسخة الزفر بن البذیل الجعفی تفرد بها عند شداد بن حکیم البلخی ونسخة
ایضاً لزر بن البذیل الجعفی تفرد أبو وہب محمد بن مزاحم المروزی۔ (معرفہ
علوم الحدیث: ۱۶۳)

حدیث کے مشہور امام محمد بن نصر مروزی نے اپنی کتاب قیام لیل و قیام رمضان و کتاب الوتر میں امام اعظم کی جس کتاب کا ”زعم النعمان فی کتاب“ یعنی ”امام ابوحنیفہ کا اپنی کتاب میں خیال ہے“ کے پیرائے میں تذکرہ کیا ہے وہ بھی ابو وہب محمد بن محمد کے حوالے سے ملی ہے، یہ منیسا پور کے نامی گرامی قاضی ہیں، ان سے حافظ ابو عبد اللہ حاکم نے حدیث پڑھی ہے، امام حاکم نے تاریخ منیسا پور میں لکھا ہے کہ ان کے لئے ۲۲۵ھ میں حرین میں باقاعدہ مجلس درس لگتی تھی ان کی وفات ۳۳۸ھ میں ہوئی ہے، حافظ سمعانی نے ”لائساب“ میں ابو وہب محمد بن مزاحم کو احمد بن بکر بن یوسف کا استاد قرار دیتے ہوئے لکھا ہے:

یروی عن أبي وهب محمد بن مزاحم المروزي عن زفر عن أبي حنيفة

(الجواهر المضية:

(۶۲/۱)

کتاب الآثار احمد بن بکر اپنے استاد محمد بن مزاحم سے بحوالہ زفر بن ابی حنیفہ روایت کرتے ہیں۔
 أحمد بن رسته بن محمد بن المغيرة كان عنده السنن عن محمد عن الحكم
 عن زفر عن أبي حنيفة - (امام ابن ماجه اور علم حديث: ۱۷۳)
 احمد بن رسته کے پاس بحوالہ محمد از زفر ابی حنیفہ کتاب السنن تھی۔ امام طبرانی نے معجم صغیر میں اس نسخہ کی ایک
 حدیث روایت کی ہے۔

حدثنا أحمد بن رسته بن عمر الأصفهاني ثنا المغيرة الحكم بن أيوب عن
 زفر بن الهذيل عن أبي حنيفة - (معجم صغير طبراني صفحه ۳۳)
 حافظ ابن ماکولانے بھی ”الاکمال“ میں احمد بن بکر کے تذکرے میں لکھا ہے:
 أحمد بن بكر بن سيف أبو بكر ثقة يميل ميل أهل النظر روى عن أبي وهب
 عن زفر بن الهذيل عن أبي حنيفة كتاب الآثار - (امام ابن ماجه اور علم
 حديث صفحه ۱۷۲)

ان تصریحات کی موجودگی میں شیخ محمد ابو زہرہ کا ”ابو حنیفہ، ص ۱۱۸“ میں یہ کہنا ”زفر لم یوثر عنه كتب ولم
 تعرف له رواية لمذهب شيخه“ درست نہیں ہے۔

کتاب الآثار بروایت امام حسن بن زیاد..... کتاب الآثار کے تمام نسخوں میں یہ نسخہ غالباً سب سے بڑا ہے،
 کیونکہ امام حسن بن زیاد نے امام اعظم کی احادیث مرویہ کی تعداد چار ہزار بتائی ہے، چنانچہ امام حافظ ابو یحییٰ زکریا بن یحییٰ
 نیشاپوری اپنی اسناد کے ساتھ امام حسن سے نقل ہیں: کان أبو حنيفة يروي أربعة آلاف حديث ألفين
 لحمد وألفين لسائر المشيخة - (مناقب موفق: ۹۶/۱)

قرین قیاس یہی ہے کہ امام ابو یوسف نے امام اعظم کی ان تمام حدیثوں کو اپنے نسخے میں روایت کیا ہوگا۔ اس نسخہ کا ذکر
 حافظ ابن حجر عسقلانی نے لسان المیران میں کیا ہے، چنانچہ وہ محمد بن ابراہیم بن جیش بغوی کے ترجمہ میں رقمطراز ہیں:

محمد بن إبراهيم جيش البغوي روى عن محمد بن شجاع الثلجي عن

الحسن بن زياد عن أبي حنيفة كتاب الآثار - (لسان الميزان)

محدث علی بن عبدالحسن دوالہبی حنبلی نے اپنے مثبت میں اس نسخہ سے ساٹھ حدیثیں نقل کی ہیں، جن کو محدث شیخ محمد

زہد کوثری نے ”الامتاع“ میں نقل کیا ہے۔

محدث خوارزمی نے جامع مسانید میں اس نسخہ کو ”مسند ابی حنیفہ للحسن بن زیاد“ کے نام سے پیش کیا ہے، خوارزمی نے اس نسخہ کی اسناد بھی امام حسن تک اپنے چاروں اساتذہ یعنی شیخ ابو محمد یوسف بن عبدالرحمن، شیخ ابو محمد ابراہیم بن محمود، شیخ ابو نصر الاغر بن ابی الفضاہل اور شیخ ابو عبد اللہ محمد بن علی کے حوالہ سے اس طرح نقل کی ہے:

أخبرنا الحافظ أبو الفرح عبد الرحمن بن علي الجوزي قال أخبرنا أبو القاسم إسماعيل بن أحمد السمرقندي قال أخبرنا أبو القاسم عبد الله بن الحسن قال أخبرنا أبو الحسن عبد الرحمن بن عمر قال أخبرنا أبو الحسن محمد بن إبراهيم بن جيبش البغوي قال حدثنا أبو عبد الله محمد بن شجاع البلخي قال حدثنا الحسن بن زياد اللؤلؤي عن أبي حنيفة.

(جامع المسانيد: ۱)

(۷۳)

خوارزمی کی طرح دیگر محدثین بھی اس کو مسند ابی حنیفہ کے نام سے روایت کرتے ہیں، خود حافظ ابن حجر عسقلانی کی مرویات میں بھی یہ نسخہ موجود تھا، اس نسخہ کی اسناد اجازت کو محدث علی بن عبد الرحمن الدواہلی حنبلی نے اپنے ”مبثت“ میں، حافظ ابن طولون نے ”التمہست لأوسط“ میں، حافظ محمد بن یوسف نے ”مختوٰۃ الجمان“ میں، محدث ایوب الخلوئی نے اپنے مثبت میں اور خاتمۃ الحفاظ محمد عابد سندھی نے ”حصر الشارد فی أسانید الشیخ محمد عابد“ میں تفصیل کے ساتھ ذکر کیا ہے اور شیخ محمد زہد کوثری نے ان کو ”الامتاع بسیرة الأبا بنین الحسن بن زیاد و محمد بن شجاع“ میں نقل کر دیا ہے۔

کتاب الآثار کی روایتی صحت:..... امام ابو حنیفہؒ سے احادیث کو اگرچہ ہزاروں آدمیوں نے روایت کیا ہے لیکن امام موصوف کے جن تلامذہ سے کتاب الآثار کی روایت کا سلسلہ چلا ہے، وہ یہ مذکورہ بالا چار حضرات ہیں، علامہ خوارزمی نے ”جامع المسانید“ میں اپنا سلسلہ سند ان چاروں حضرات تک بیان کر دیا ہے، ایسے ہی علامہ محمد سعید نے ”اوائل السنبلیہ“ میں یہی اپنا سلسلہ سند بتایا ہے۔ ہم ان بزرگوں کے علاوہ اور محدثین کا تذکرہ کرتے ہیں، جنہوں نے امام ابو حنیفہ سے کتاب الآثار کا باقاعدہ سماع کیا ہے۔

امام عبد اللہ بن المبارکؒ کے بارے میں مشہور محدث خطیب بغدادی نے ”تاریخ بغداد“ میں امام بخاری کے استاد حمیدی کی زبانی نقل کیا ہے:

سمعت عبد الله بن المبارك يقول: كتبت عن أبي حنيفة أربع مائة حديث. (تاریخ

امام حفص بن غیاث سے حافظ حارثی نے سید مشصل نقل کیا ہے:
 سمعت من أبي حنيفة حديثا كثيرا۔ (مناقب موفق: ۱/۳۰۱)
 شیخ الاسلام عبداللہ بن یزید مرقی کے بارے میں علامہ کردری فرماتے ہیں:
 سمع من الإمام تسعمائة حديث۔ (کردری: ۲۳۷/۲)
 حافظ ابن عبدالبر نے ”جامع بیان العلم“ میں امام وکیع بن الجراح کے متعلق سید الخطاط یحییٰ بن معین کی زبانی
 انکشاف کیا ہے:

ماریت أحدا أقدمه على وکیع وكان يفتي برأي أبي حنيفة وكان يحفظ
 حديثه كله وكان قد سمع من أبي حنيفة حديثا كثيرا۔ (جامع بیان العلم: ۲/۱۳۹)

حافظ موصوف ہی نے اپنی ایک دوسری کتاب میں امام حماد بن زید کے بارے میں لکھا ہے:
 روى حماد بن زید عن أبي حنيفة حديثا كثيرا۔ (الانتقاء: ۱۳۰)
 حافظ ابن عبدالبر نے خالد الواسطی محدث کے متعلق انکشاف کیا ہے:

روى عنه خالد الواسطی أحاديث كثيرة۔ (الانتقاء: ۱۳۰)

یہ وہ اکابر محدثین ہیں کہ جن میں سے ہر ایک علم حدیث و فقہ کا آفتاب و ماہتاب ہے، یاد رہے کہ بجز موطا امام مالک
 کے اور کسی کتاب کے راوی اس قدر جلالت علمی کے مالک نہیں ہیں اور یہ بات بھی ذہن میں رکھنی چاہئے کہ یہ صرف ان
 لوگوں کا ذکر ہے، جنہوں نے امام اعظمؒ سے کتاب الآثار کا سماع کیا ہے، ورنہ امام اعظمؒ سے احادیث روایت کرنے والے تو
 اس قدر زیادہ ہیں کہ بقول حافظ ذہبی روای عنہ من المحدثین والفقہاء عدة لا يحصون۔ (مناقب

ذہبی: ۱۱)

کتاب الآثار کی علمی حیثیت:..... علمی طور پر کتاب الآثار کا مقام اور اس کی مرویات کی فنی حیثیت کا اندازہ اس
 سے ہو سکتا ہے کہ قاضی ابوالعباس محمد بن عبداللہ بن ابی العوام اپنی کتاب میں سید مشصل لکھتے ہیں:

حدثني يوسف بن أحمد المكي ثنا محمد بن حازم الفقيه ثنا محمد بن علي
 الصائغ بمكة ثنا إبراهيم بن محمد عن الشافعي عن عبدالعزيز الدراوردي
 قال: كان مالك ينظر في كتب أبي حنيفة وينتفع بها۔ (اخبار ابی حنيفة، ص: ۳)

غور فرمائیے کہ جب امام مالک موطا کی تالیف میں امام اعظمؒ کی کتابوں سے استفادہ فرماتے ہیں تو پھر کتاب

الآثار کی رفعت کا اس سے بڑا ثبوت اور کیا ہوگا۔ اگر یہ واقعہ ہے اور واقعہ نہ ہونے کی وجہ ہی کیا ہے جبکہ شاہ عبدالعزیز لکھ رہے ہیں کہ ”مؤطا کا درجہ صحیحین کے لئے بمنزلہ ماں کے ہے“ تو پھر ماننا پڑے گا کہ اس لحاظ سے کتاب الآثار کا مقام بھی مؤطا امام مالک کے لئے یہی ہے، یعنی جو نسبت بخاری و مسلم کی کتابوں کو مؤطا امام مالک سے ہے، وہی نسبت مؤطا کو کتاب الآثار سے بھی ہے۔

حافظ مغلطائی فرماتے ہیں کہ پہلے جس نے صحیح تصنیف کی وہ مالکؒ ہیں، حافظ ابن حجر کا بیان ہے کہ مالکؒ کی کتاب خود ان کے نزدیک اور ان کے مقلدین کے نزدیک صحیح ہے۔ (تویر الحواک: ۴)

اس میں کوئی شبہ نہیں کہ علامہ مغلطائی کے نزدیک اس بارے میں اولیت کا شرف امام مالکؒ کو حاصل ہے لیکن کتاب الآثار مؤطا سے پہلے کی تصنیف ہے جس سے خود مؤطا کی تالیف میں استفادہ کیا گیا ہے، چنانچہ حافظ سیوطی رقمطراز ہیں:

من مناقب أبي حنيفة التي انفرد بها أنه أول من دون الشريعة ورتبه أبوإمام
تبعه مالک في ترتيب المؤطا ولم يسبق أبا حنيفة أحد۔ (تبیض
الصحیفہ: ۳۶)

کتاب الآثار میں جو حدیثیں ہیں وہ مؤطا کی روایات سے قوت و صحت میں کم نہیں ہیں، جس طرح مؤطا کے مراہیل کے توابع و شواہد موجود ہیں، اسی طرح اس کے مراہیل کا حال ہے، اس لئے صحت کے جس معیار پر حافظ مغلطائی اور حافظ ابن حجر کے نزدیک مؤطا صحیح ہے، ٹھیک اسی معیار پر کتاب الآثار صحیح اتزتی ہے، مؤطا کو کتاب الآثار سے وہی نسبت ہے جو صحیح مسلم کو صحیح بخاری سے ہے۔

کتاب الآثار کا تاریخی مقام:..... اسناد و روایت کے لحاظ سے کتاب الآثار کا کیا مقام ہے، اس کا اندازہ اس سے ہو سکتا ہے کہ کتاب الآثار چالیس ہزار حدیثوں کے مجموعہ کا انتخاب ہے، امام بخاری کا زمانہ چونکہ اتباع تابعین کے بعد ہے، زمانے کی دوری کی وجہ سے ایک ایک حدیث کے ہزاروں طرق رونما ہو چکے تھے، اس لئے ان کی کتاب خود ان کے اقرار کے مطابق: أخرجه من نحوست مائة الف۔ (الحطه: ۸)

لیکن امام ابوحنیفہ کا زمانہ صحابہ اور کبار تابعین کا زمانہ ہے، اس لئے یہاں طرق میں اتنی وسعت اور پھیلاؤ نہیں ہے، اس کے باوجود چالیس ہزار حدیثوں سے کتاب الآثار کا انتخاب عمل میں آیا ہے، چنانچہ امام ابوبکر بن محمد زنجری فرماتے ہیں: انتخب أبو حنيفة الآثار من أربعين ألف حديث۔ (مناقب مملووق: ۲/۹۵)

امام حافظ ابویحییٰ زکریا بن یحییٰ نیشاپوری جو ارباب صحاح ستہ کے معاصر ہیں، امام اعظمؒ سے بالسنده نقل ہیں:

”میرے پاس حدیث کے صندوق بھرے ہوئے موجود ہیں، مگر میں نے ان میں سے تھوڑی حدیثیں

نکالی ہیں، جن سے لوگ نفع اندوز ہوں۔“ (مناقب ملموفق: ۲/۹۵)
 اور حافظ ابو نعیم اصفہانی نے مسند ابی حنیفہ میں بسند متصل یحییٰ بن نصر کی زبانی نقل کیا ہے:
 ”میں امام ابو حنیفہ کے یہاں ایسے مکان میں داخل ہوا جو کتابوں سے اٹا ہوا تھا، میں نے دریافت کیا کہ یہ کیا
 ہے؟ فرمایا: یہ سب احادیث ہیں اور میں نے ان میں سے تھوڑی حدیثیں بیان کی ہیں۔“ (مقدّم الجواهر
 المصنف: ۱/۳۳)

امام اعظمؒ کی حدیث میں احتیاط کا بڑے بڑے محدثین نے اقرار کیا ہے، چنانچہ حافظ ابو محمد عبد اللہ حارثی بسند متصل
 امام دکنج سے جو حدیث کے بہت بڑے امام ہیں، نقل کرتے ہیں: ”جیسی احتیاط امام ابو حنیفہ رحمہ اللہ سے حدیث میں پائی
 گئی کسی دوسرے سے نہیں پائی گئی۔“ (النائب للموفق: ۱/۱۹۷)

اسی طرح علی بن جعد جو ہری سے جو حدیث کے بہت بڑے حافظ اور امام بخاری و ابوداؤد کے شیخ ہیں، نقل کیا ہے:
 قال علي بن الجعد أبو حنيفة إذا جاء بالحديث جاء به مثل الدر۔ (جامع
 المسانيد: ۲/۳۰۸)

اور امام یحییٰ بن معین جن پر فن جرح و تعدیل کا دار و مدار ہے فرماتے ہیں:
 ”ابو حنیفہ ثقہ ہیں جو حدیث ان کو یاد ہوتی ہے، وہی بیان کرتے ہیں اور جو حفظ نہیں ہوتی اس کو بیان نہیں
 کرتے۔“ (تاریخ بغداد، تہذیب التہذیب)

امام عبد اللہ بن المبارک جن کی جلالت شان پر محدثین کا اتفاق ہے، انہوں نے امام اعظمؒ کی شان میں جو مدحیہ
 اشعار کہے ہیں ان میں بھی کتاب الآثار کی نہایت شان کا ذکر ہے:

روی آثاره فأجاب فيها كطيران العصفور من المنيفة

انہوں نے آثار کو روایت کیا تو اتنی تیزی سے چلے جیسے بلندی سے پرندے شکاری اڑتے ہیں۔

فلم يك بالعراق له نظير ولا بالمشرقين ولا بكوفة

نہ تو عراق میں ان کی نظیر تھی، نہ مشرق و مغرب میں اور نہ کوفہ میں۔ (النائب: ۲/۱۹۰)

کتاب الآثار کی امتیازی حیثیت: چونکہ کتاب الآثار کا موضوع صرف احادیث ہیں جن سے فقہی مسائل کا
 استنباط ہوتا ہے اور جن کی حیثیت سنن کی ہے، اس لئے وہ سینکڑوں ابواب جو صحیحین اور جامع ترمذی جیسی حدیث کی
 کتابوں میں پھیلے ہوئے ہیں وہ کتاب الآثار میں نہیں ہیں کیونکہ ان ابواب کا تعلق فقہیات سے نہیں ہے، اسی لئے بعض
 محدثین نے کتاب الآثار کو کتاب السنن کے نام سے پکارا ہے، کتاب الآثار کا ایک نمایاں امتیازیہ ہے کہ اس کی مرویات
 اس دور کی دیگر تصانیف کی طرح اپنے ہی شہر اور اقلیم کی روایات میں محدود نہیں بلکہ اس میں مکہ، مدینہ، کوفہ، بصرہ، غرضیکہ

ججاز، عراق دونوں جگہ کا علم تحریر و تدوین میں یک جا موجود ہے۔

حافظ ابن القیم فرماتے ہیں:

”دین و فقہ اور علم کی اشاعت امت میں اصحاب عبداللہ بن مسعود، اصحاب زید بن ثابت، اصحاب عبداللہ بن عمرؓ اور اصحاب عبداللہ بن عباسؓ سے ہوئی ہے اور لوگوں کا عام علم ان چار ہی کے ساتھیوں سے لیا ہوا ہے، چنانچہ مدینہ والوں کا علم زید بن ثابتؓ اور عبداللہ بن عمرؓ کے اصحاب سے اور مکہ والوں کا علم عبداللہ بن عباسؓ کے اصحاب کا اور عراق والوں کا علم عبداللہ بن مسعودؓ کے ساتھیوں اور شاگردوں کا ہے۔“ (اعلام الموقعین: ۸/۱)

امام مالک نے مؤطا کی تالیف مدینے میں کی ہے اور اس میں مدنی شیوخ کے علاوہ اور لوگوں سے برائے نام روایتیں ہیں لیکن کتاب الآثار کے راویوں میں ججازی یا عراقی کی کوئی تخصیص نہیں ہے بلکہ ججاز، عراق اور شام جملہ بلاد اسلامیہ کے علماء سے اس میں روایتیں موجود ہیں، آپ صرف امام محمدؓ کے حوالہ سے آئی ہوئی کتاب الآثار کا مطالعہ کیجئے اور امام اعظمؒ کے تمام شیوخ کو پڑھ لیجئے تو آپ کو ایک سو پانچ میں سے تیس کے قریب ایسے مشائخ ملیں گے، جن کا وطن کوفہ نہیں ہے، یہاں یہ بات خاص طور پر سمجھنے کی ہے کہ صحابہ میں جن بزرگوں میں سے مسائل منقول ہیں ان کی تعداد حافظ ابن القیم نے یہ بتائی ہے: والذین حفظت عنهم الفتویٰ من أصحاب رسول اللہ صلی اللہ علیہ وسلم مائة و نيف و ثلاثون نفسا ما بین رجل و امرأة .

سب سے زیادہ کثیر الفتاویٰ یہ حضرات ہیں:

کان المکثرون منهم سبعة: عمر بن الخطاب، علي بن ابي طالب، عبد الله بن مسعود، عائشة أم المومنین و زید بن ثابت و عبد الله بن عمر۔

ان سات میں بھی چار بزرگ، بہت زیادہ ممتاز گزرے ہیں، شاہ ولی اللہ فرماتے ہیں:

وأکابر هذا الوجه عمر و علي و ابن مسعود و ابن عباس۔ (حجة اللہ

البالغة: ۱/۱۳۳)

حافظ ابن حزم فرماتے ہیں کہ ان میں سے ایک ایک بزرگ کے فتاویٰ کو اگر جمع کیا جائے تو مستقل ایک ایک ضخیم کتاب تیار ہو جائے اور ابو بکر محمد بن موسیٰ کے بارے میں حافظ ابن القیم کی تصریح ہے کہ أحد أئمة الإسلام في العلم والحديث انہوں نے حضرت ابن عباسؓ کے فتاویٰ کو یکجا کیا تو کل بیس جلدیں بنیں۔ (الاحکام فی أصول الأحکام)

مؤطا میں حضرت علی مرتضیٰؓ اور حضرت ابن عباسؓ سے بہت کم روایات ہیں، شاہ ولی اللہ المصطفیٰ کے مقدمہ میں فرماتے ہیں:

”امام مالکؒ نے حضرت علی مرتضیٰؓ اور حضرت ابن عباسؓ سے کم روایات لی ہیں۔ ہارون رشید نے امام

مالک سے اس کی وجہ دریافت کی تو فرمایا کہ لم یکوننا ببلدی ولم ألق رجالهما یعنی یہ دونوں بزرگ میرے شہر میں نہ تھے اور میری ان کے اصحاب سے ملاقات نہیں ہوئی۔ (مصنفی: ۱۳/۱)

اس کے برعکس کتاب الآثار میں جس مقدار میں حضرت علیؓ اور حضرت عبداللہ بن مسعودؓ کی روایات ہیں اسی کے قریب قریب حضرت عمرؓ، حضرت عائشہؓ اور حضرت ابن عباسؓ کی بھی روایات ہیں۔

کتاب الآثار کی مقبولیت:..... حکیم الامت شاہ ولی اللہؒ نے لکھا ہے: مسند أبي حنيفة وآثار محمد بنائے فقہ حنیفہ است۔ (قرۃ العینین: ۱۸۵)

اس کا مطلب یہ ہے کہ امت مرحومہ کا سواد اعظم جس کی تعداد تمام عالم کے مسلمانوں میں دو تہائی ہے اس کے مذہب کا علمی سرمایہ امام ابوحنیفہؒ کی کتاب الآثار ہے اور اسے امت کی اکثریت کی تلقی بالقبول کا شرف حاصل رہا ہے، صرف اور صرف احناف ہی کی نہیں بلکہ ہر دور میں شروع ہی سے ائمہ نے بھی اس کتاب کی جلالت کو مانا ہے۔ امام مالکؒ کے بارے میں آپ پہلے پڑھ آئے ہیں کہ عبدالعزیز دروردی فرماتے ہیں کہ امام موصوف امام ابوحنیفہؒ کی کتابوں کا مطالعہ کرتے تھے اور ان سے نفع اندوز ہوتے تھے، امام شافعیؒ نے تصریح کی ہے: من لم ينظر في كتب أبي حنيفة لم يتبحر في الفقه۔ (مناقب)

خطیب نے تاریخ بغداد میں لکھا ہے کہ ایک بار ابو مسلم مستملی شیخ الاسلام یزید بن ہارون کے پاس جبکہ وہ بغداد میں منصور بن المہدی کے پاس فروکش تھے، بالاخانے میں پہنچ گئے، ابو مسلم نے دریافت کیا:

ما تقول يا أبا خالد في أبو حنيفة والنظر في كتبه؟ ”اے ابو خالد! تمہاری ابوحنیفہ اور ان کی کتابوں کے مطالعہ کے بارے میں کیا رائے ہے؟“

آپ نے فرمایا: انظر وا فيها إن كنتم تريدون أن تفقهوا فإنني مارأيت أحدا من الفقهاء يكره النظر في قوله۔ ”اگر تم فقیہ بننا چاہتے ہو تو ان کا مطالعہ کرو میں نے کسی بھی فقیہ کو ان سے بے نیاز نہیں دیکھا۔“

(تاریخ بغداد: ۱۳/۳۳۲)

ایک اور موقع پر جب یزید بن ہارون حدیث کا درس دے رہے تھے طلبہ کو خطاب کر کے کہنے لگے:

”تمہارا پیش نہاد تو بس حدیث سننا اور جمع کر لینا ہے اگر علم تم لوگوں کا مقصد ہوتا تو حدیث کی تفسیر اور اس کے معانی کی تلاش کرتے اور ابوحنیفہؒ کی تصانیف اور ان کے اقوال میں غور کرتے تب حدیث کی حقیقت تم پر واضح ہوتی۔“ (مناقب ماعلیٰ قاری: ۲/۲۳۵)

اور حافظ عبداللہ بن داؤد الخرمی فرماتے ہیں:

”جو شخص چاہتا ہے کہ تائید پائی اور جہالت کی ذلت سے نکلے اور فقہ کی لذت سے آشنا ہو اس کو چاہئے کہ ابو حنیفہ کی کتابیں دیکھے“۔ (مناقب الموفق: ۲/۴۸)

ان ہی حافظ عبداللہ بن داؤد الخرمی کا بیان خطیب بغدادی نے نقل کیا ہے:

”عبداللہ فرماتے ہیں کہ مسلمانوں پر واجب ہے کہ اپنی نمازوں میں امام ابوحنیفہؒ کے لئے دعا کریں، کیونکہ انہوں نے مسلمانوں کے لئے فقہ اور سنن کو محفوظ کر دیا ہے“۔ (تاریخ بغداد: ۱۳/۳۲۳)

حافظ ابوعلی خلیلی نے ”کتاب الارشاد“ میں امام مزنی کے ترجمہ میں لکھا ہے، امام مزنی امام شافعی کے بڑے تلامذہ میں سے ہیں اور امام طحاوی کے رشتہ میں ماموں ہوتے ہیں، ایک بار ان سے محمد بن احمد شرمی نے دریافت کیا کہ آپ نے اپنے ماموں کے خلاف ابوحنیفہ کا مذہب کیوں اختیار کیا، امام طحاوی نے فرمایا، اس لئے کہ

”میں اپنے ماموں کو دیکھا کرتا تھا کہ وہ ہمیشہ ابوحنیفہ کی کتابوں کا مطالعہ کیا کرتے ہیں لہذا میں نے بھی ان کے مذہب کو اختیار کر لیا“۔ (وفیات الاعیان)

یہ ائمہ فقہ و حدیث کی تصریحات اور امام اعظم کی تصانیف کے بارے میں ان کے طرز عمل کی داستان ہے، اس سے آپ کتاب الآثار کی ان ائمہ میں جلالت قدر اور مقبولیت کا اندازہ لگا سکتے ہیں۔

کتاب الآثار کا محدثین پر اثر:..... کتاب الآثار نے محدثین پر کیا اثر ڈالا اور امام اعظمؒ کے بعد آنے والے محدثین امام اعظمؒ سے اس فن کی تدوین میں کس قدر اثر پذیر ہوئے، اس کا ایک معمولی اندازہ اس سے ہو سکتا ہے کہ روایات کی ترتیب اور ترویج کے سلسلے میں امام اعظمؒ نے کتاب الآثار میں جو طریقہ اختیار کیا تھا بعد کے تمام مؤلفین نے اسی کو اپنایا، سیوطی کی تصریح کے مطابق موطا کی ترتیب اسی کو پیش نظر رکھ کر کی گئی، اسی طرح روایات کی صحت کے بارے میں امام اعظمؒ نے جو معیار قائم کیا تھا بعد کے ارباب صحاح نے اختلاف مذاق کے باوجود اس کا پورا پورا خیال رکھا، حافظ ابن عدی نے بسند متصل امام بخاری سے نقل کیا ہے: ما أدخلت فی کتابی إلا ما صح۔ (مقدمہ فتح الباری: ۵)

امام مسلم نے اپنی صحیح میں لکھا ہے کہ میں نے صحیح میں وہی حدیثیں درج کی ہیں جن کی صحت پر مشائخ وقت کا اتفاق تھا، چنانچہ خود ان کا بیان ہے: إنما وضعت ہنما ما أجمعوا علیہ۔ (صحیح مسلم)

امام اعظمؒ نے روایت سے احتجاج کے بارے میں ان بزرگوں سے پہلے یہ طرز عمل بنایا تھا:

إني أخذت بكتاب الله إذا وجدته فما لم أجده أخذت بسنة رسول الله صلى الله عليه وسلم والآثار الصحاح عنه التي فشت في أيدي الثقات۔ (مناقب ملا علی قاری)

”میں مسئلہ کو جب کتاب اللہ میں پاتا ہوں تو وہاں سے لیتا ہوں اگر وہاں نہ ملے تو حضور انور صلی اللہ علیہ وسلم کی سنت اور آپ کی صحیح حدیثوں سے لیتا ہوں کہ جو ثقات کے ہاتھوں شائع ہو چکی ہیں۔“

امام سفیان ثوری نے امام اعظم کے اس طرز عمل کی شہادت ان الفاظ میں دی ہے:

يَأْخُذُ بِمَا صَحَّ عَنْهُ مِنَ الْأَحَادِيثِ الَّتِي كَانَ يَحْمِلُهَا الثَّقَاتُ وَبِالْآخِرِ مِنْ فِعْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ۔ (الانتقاء: ۱۳۲)

کتاب الآثار میں ان ہی آثار صحیحہ کو جن کی اشاعت ثقات کے ہاتھوں عمل میں آئی ہے جمع کر دیا ہے، امام اعظم نے اس کتاب میں جو طرز عمل اختیار کیا تھا عینہ وہی طرز عمل امام اعظم کی پیروی میں السیوطی کی تصریح کے مطابق امام مالک نے مؤطا میں اختیار فرمایا ہے، جیسا کہ پیچھے گزرا کہ مؤطا کو شاہ عبدالعزیز نے اصل و ام صحیحین قرار دیا ہے، شاہ صاحب نے مجالہ نافعہ میں یہ بھی لکھا ہے:

”صحیح بخاری و مسلم اگرچہ تفصیل کے لحاظ سے مؤطا سے دس گنی ہے لیکن روایت احادیث کا طریقہ، رجال کی تمیز اور اعتبار و استنباط کا ڈھنگ مؤطا ہی سے سیکھا ہے۔“ (مجالہ نافعہ: ۵)

اگر بخاری و مسلم نے مؤطا سے سیکھا ہے تو امام مالک نے مؤطا میں امام اعظم ہی کتاب الآثار کی پیروی کی ہے، اس کا مطلب اس کے سوا اور کیا ہوا کہ روایات کی ترتیب و تویب اور صحت کے بارے میں جو معیار امام اعظم نے قائم کر دیا تھا اس کی سب نے پیروی کی ہے، اس لحاظ سے کتاب الآثار صحیحین کی ام الام ہوئی ہے۔

تویب اور ترتیب تو بڑی بات ہے محدثین نے نام تک تجویز کرنے میں امام اعظم کی تقلید کی ہے، چنانچہ امام طبری نے اپنی کتاب کا نام ”تہذیب الآثار“، حافظ ابو جعفر طحاوی نے ”معانی الآثار“، ”مشکل الآثار“ اور امام ثعلبی نے ”تصحیح الآثار“ رکھا۔ بہر حال یہ ایک حقیقت ہے کہ کتاب الآثار سے پہلے حدیث کی کوئی کتاب ابواب پر مرتب نہیں تھی، کتاب الآثار تصنیف ہوئی تو حدیث کی تویب کا رواج شروع ہوا اور چونکہ اس میں تویب کے ساتھ صحیح روایات درج کرنے کا التزام تھا اس لئے بعد میں ابواب پر تصنیف کے لئے بھی یہ ضروری ہو گیا کہ صحیح روایات درج کتاب کی جائیں، چنانچہ حافظ سیوطی رقمطراز ہیں:

إن المصنف على الأبواب إنما يورد أصح ما فيه ليصلح الاحتجاج (تدریب

الراوی: ۵۶)

ان تصریحات سے آپ کو اتنی بات کا ضرور اندازہ ہو گیا ہوگا کہ حسن ترتیب، جودت تالیف، صحت روایات اور ان کے انتخاب میں ”کتاب الآثار“ نے بعد میں آنے والے مصنفین کے لئے کیسا اچھا نقش قدم چھوڑا ہے۔

☆.....☆.....☆